

REGIONAL NEWS UNIT
ALL INDIA RADIO, GUWAHATI
0000000000

Date : 28-03-2026

Time : 12.05Hrs.

Headlines (28-03-2026) 12.05 Hrs.

- ১। ৰাজ্যত বিধানসভা নিৰ্বাচনৰ বাবে বিজেপি আৰু কংগ্ৰেছেকে ধৰি অন্যান্য ৰাজনৈতিক দলৰ প্ৰচাৰ অভিযান তীব্ৰতৰ।
- ২। নিৰ্বাচনৰ দিন চমু চাপি অহাৰ লগে লগে জিলা প্ৰশাসনৰ ভোটগ্ৰহণ নিয়াৰিকৈ অনুষ্ঠিত কৰিবলৈ ব্যাপক প্ৰস্তুতি।
- ৩। অৰুণাচল প্ৰদেশৰ লেপাৰেদা জিলাত চিনাক্ত হোৱা পখিলাৰ নতুন প্ৰজাতি এটাক **ইউথালিয়া জুবিনগাৰ্গী** নামেৰে নামকৰণ।

আৰু

- ৪। আই পি এল ক্ৰিকেট প্ৰতিযোগিতাৰ উদ্বোধনী খেলত আজি ৰয়েল চেলেঞ্জাৰ্ছ বেংগালুৰু, ছানৰাইজাৰ্ছ হায়দৰাবাদৰ বিৰুদ্ধে অৱতীৰ্ণ।

0000000

বিধানসভা নিৰ্বাচনলৈ মাজত ১১ দিন বাকী থকা অৱস্থাত ৰাজ্যজুৰি ৰাজনৈতিক দলসমূহৰ প্ৰচাৰ অভিযান তীব্ৰতৰ হৈ উঠিছে। শাসকীয় বিজেপি আৰু প্ৰধান বিৰোধী দল কংগ্ৰেছৰ লগতে অন্যান্য ৰাজনৈতিক দলৰ প্ৰাৰ্থী-নেতাসকলে ভোটদাতাৰ মন আকৰ্ষণ কৰাৰ বাবে চেষ্টা চলাইছে।

বিজেপিৰ জ্যেষ্ঠ নেতা তথা কেন্দ্ৰীয় গৃহ মন্ত্ৰী অমিত শ্বাহে আজি আৰু কাইলৈ ৰাজ্যখনত প্ৰচাৰ চলাব। গৃহমন্ত্ৰীগৰাকীয়ে আজি বিয়লি গুৱাহাটীত ৰোড শ্ব'ত অংশগ্ৰহণ কৰিব। তেওঁ মধ্য গুৱাহাটীৰ প্ৰাৰ্থী বিজয় গুপ্তাৰ হৈ প্ৰচাৰ চলাব। শ্ৰী শ্বাহে লগতে টিছ সমষ্টিৰ চামতা উচ্চতৰ মাধ্যমিক বিদ্যালয়ৰ খেলপথাৰত এখন জনসভাত অংশ ল'ব।

কংগ্ৰেছ আৰু বিৰোধী মিত্ৰদলসমূহৰ লগতে নিৰ্দলীয় প্ৰাৰ্থীসকলেও ৰাজ্যৰ বিভিন্ন প্ৰান্তত প্ৰচাৰ চলাই আছে। কংগ্ৰেছ দলৰ ৰাষ্ট্ৰীয় সভাপতি মল্লিকার্জুন খাগেই কাইলৈ লখিমপুৰত প্ৰচাৰ অভিযান চলাব। দলৰ ৰাজ্যিক সভাপতি গৌৰৱ গগৈয়ে মাহমৰা সমষ্টিত বিৰোধী ঐক্যৰ প্ৰাৰ্থী জ্ঞানদীপ মোহনৰ হৈ প্ৰচাৰ কাৰ্যসূচীত অংশ লয়। দলৰ নেতা ৰিপুণ বৰাই শোণিতপুৰ জিলাৰ জীয়াগাভৰুত নিৰ্বাচনী কাৰ্যালয় উদ্বোধন কৰাৰ লগতে প্ৰচাৰ কাৰ্যসূচীতো অংশ লয়। অসম জাতীয় পৰিষদৰ নেতা লুৰিণজ্যোতি গগৈয়েও খোৱাং সমষ্টিৰ লগতে অন্যান্য স্থানত প্ৰচাৰ অব্যাহত ৰাখিছে।

বাক্সা জিলাতো বিভিন্ন ৰাজনৈতিক দলৰ প্ৰাৰ্থী সকলে প্ৰচাৰ অভিযান চলাইছে। ইউ পি পি এলৰ প্ৰাৰ্থী ৰাকেশ ব্ৰহ্মাই ডুমুণী পাঁচআলিৰ শান্তি সমাজ এলেকাত প্ৰচাৰ চলাই আছে।

প্ৰধানমন্ত্ৰী নৰেন্দ্ৰ মোদীয়ে অহা ৩০ মাৰ্চৰ দুপৰীয়া ১ বজাত ৰাজ্যৰ জনসাধাৰণৰ সৈতে ভাৰ্চুৱেলি সংযুক্ত হ'ব। এই ভাৰ্চুৱেলি বাৰ্তালাপত প্ৰধানমন্ত্ৰী গৰাকীয়ে বিজেপি আৰু প্ৰাৰ্থীৰ হৈ প্ৰচাৰ চলাব। সেই

উদ্দেশ্যে দলীয় কৰ্মী তথা ৰাজ্যৰ জনসাধাৰণক নমো এপ ডাউনলোড কৰাৰ লগতে পঞ্জীয়ন কৰাৰ বাবে ৰাজ্যিক বিজেপিয়ে আহ্বান জনাইছে। এই এপ ডাউনলোড কৰি পঞ্জীয়ন কৰা সকলেহে প্ৰধানমন্ত্ৰীগৰাকীৰ সৈতে পোনপটীয়াকৈ সংযুক্ত হ'ব পাৰিব।

বিজেপিৰ ৰাষ্ট্ৰীয় সভাপতি নীতিন নবীনো ২৯ আৰু ৩০ মাৰ্চত প্ৰচাৰ চলাবলৈ অসমলৈ আহিব। বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীয়ে ১, ৫ আৰু ৬ এপ্ৰিলত পুনৰ দলৰ হৈ ৰাজ্যৰ বিভিন্ন অংশত প্ৰচাৰ চলাব।

০০০০০০০

ৰাজ্যত বিধানসভা নিৰ্বাচনৰ দিন চমু চাপি অহাৰ লগে লগে বিভিন্ন জিলা প্ৰশাসনে নিৰ্বাচন সুকলমে অনুষ্ঠিত কৰিবলৈ ব্যাপক প্ৰস্তুতি চলাইছে। জিলাই জিলাই প্ৰিজাইডিং আৰু প'লিং বিষয়াসকলৰ প্ৰশিক্ষণ চলি থকাৰ লগতে বিভিন্ন সজাগতামূলক কাৰ্যসূচী অনুষ্ঠিত হৈছে।

যোৰহাট চন্দ্ৰকমল বেজবৰুৱা বাণিজ্য মহাবিদ্যালয়ত কালি ই ভি এম আৰু ভি ভি পেট পৰিচালনা কৰা সন্দৰ্ভত প্ৰশিক্ষণ প্ৰদান কৰা হয়। জিলা আয়ুক্ত জয় শিৱানী আৰু সহকাৰী আয়ুক্তৰ উপস্থিতিত আয়োজিত এই প্ৰশিক্ষণ কাৰ্যসূচীত মূল প্ৰশিক্ষকসকলে দ্বিতীয় আৰু তৃতীয় ভোটগ্ৰহণ বিষয়াসকলক ই ভি এমৰ কাৰিকৰী দিশসমূহৰ বিষয়ে অৱগত কৰে।

নিৰ্বাচনী আয়োগে নিযুক্তি দিয়া বিশেষ অৱসৰপ্ৰাপ্ত প্ৰশাসনিক সেৱা বিষয়া মনজিৎ সিঙে কালি ডিব্ৰুগড় জিলা আয়ুক্তৰ কাৰ্যালয়ত নিৰ্বাচনৰ প্ৰস্তুতি আৰু ব্যৱস্থাপনাৰ বিভিন্ন দিশ সন্দৰ্ভত পৰ্যালোচনা কৰে। শ্ৰী সিঙে জিলা আয়ুক্ত তথা জিলা নিৰ্বাচনী বিষয়া বিক্ৰম কৈৰী, জ্যেষ্ঠ আৰক্ষী অধীক্ষক গৌৰৱ অভিজিৎ দিলীপৰ সৈতে আলোচনাত মিলিত হয়। ইয়াৰ পাছত পৰ্যবেক্ষকগৰাকীয়ে জিলা আয়ুক্ত আৰু জ্যেষ্ঠ আৰক্ষী অধীক্ষকগৰাকীৰ সৈতে মনোহাৰী দেৱী কানৈ মহাবিদ্যালয়ৰ ভোটগ্ৰহণ কেন্দ্ৰ পৰিদৰ্শন কৰে। পৰ্যবেক্ষকগৰাকীয়ে বকুলস্থিত ডিব্ৰুগড় পলিটেকনিক শিক্ষা প্ৰতিষ্ঠানলৈ গৈ নিৰ্বাচনী সামগ্ৰী সংগ্ৰহ তথা বিতৰণ কেন্দ্ৰৰ লগতে ষ্ট্ৰং ৰুম পৰিদৰ্শন কৰে। ষ্ট্ৰং ৰুমৰ নিৰাপত্তা ব্যৱস্থা, বিভিন্ন বিতৰণ কোষসমূহৰ কাৰ্যপ্ৰণালী আৰু নিৰ্বাচন প্ৰক্ৰিয়া সূচাৰুৰূপে সম্পন্ন কৰাৰ লগতে তেওঁ পৰামৰ্শ আগবঢ়ায়।

মাজুলীৰ সংহত জিলা আয়ুক্তৰ কাৰ্যালয় প্ৰেক্ষাগৃহত কালি প্ৰিজাইডিং বিষয়াসকলৰ দ্বিতীয় পৰ্যায়ৰ প্ৰশিক্ষণ কাৰ্যসূচী সফলতাবে সম্পন্ন হয়। জিলা পৰ্যায়ৰ মূল প্ৰশিক্ষকসকলে প্ৰিজাইডিং বিষয়াসকলক নিৰ্বাচন পৰিচালনাৰ প্ৰতিটো কাৰিকৰী দিশৰ প্ৰশিক্ষণ দিয়ে।

শ্ৰীভূমি জিলা প্ৰশাসনে নিৰ্বাচনী প্ৰক্ৰিয়াত স্বচ্ছতা নিশ্চিত কৰাৰ বাবে বিশেষ উদ্যোগ লৈছে। এই অনুসৰি নিৰ্বাচনী অনিয়ম বা আদৰ্শ আচৰণবিধি উলংঘনৰ অভিযোগ দাখিল কৰিবলৈ ফোন নম্বৰ মুকলি কৰা হৈছে। তদুপৰি চি ভিজিল এপ্লিকেচন ব্যৱহাৰ কৰি যিকোনোধৰণৰ অভিযোগ দাখিল কৰিব পাৰিব বুলি জিলা প্ৰশাসনে জনাইছে।

০০০০০০০

গোৱালপাৰা জিলাৰ ৮০টা ভোট গ্ৰহণ কেন্দ্ৰ মহিলাৰ দ্বাৰা পৰিচালিত হ'ব। এই কেন্দ্ৰবোৰত ভোট গ্ৰহণৰ লগতে নিৰাপত্তাৰ ক্ষেত্ৰতো কেৱল মহিলাকৰ্মীক নিয়োগ কৰা হ'ব। ভোট গ্ৰহণৰ কামত নিয়োজিত

৩৮৪ গৰাকী মহিলা প্ৰিজাইডিং, প্ৰথম, দ্বিতীয় আৰু তৃতীয় স্তৰৰ প'লিং বিষয়ক পৰ্যায়ক্ৰমে প্ৰশিক্ষণ দি থকা হৈছে। প্ৰথম পৰ্যায়ৰ প্ৰশিক্ষণ সমাপ্ত হোৱাৰ পাছত তেওঁলোকে বৰ্তমান দ্বিতীয় পৰ্যায়ৰ প্ৰশিক্ষণ গ্ৰহণ কৰি আছে। জিলাখনৰ ৪টা বিধানসভা সমষ্টিৰ প্ৰতিটো সমষ্টিত একোটাকৈ আদৰ্শ ভোট গ্ৰহণ কেন্দ্ৰ স্থাপন কৰা হ'ব বুলি জিলা নিৰ্বাচনী বিষয়া তথা জিলা আয়ুক্ত প্ৰদীপ টিমুঙে জানিবলৈ দিয়ে।

বাইট (প্ৰদীপ টিমুং)

০০০০০০০

অৰুণাচল প্ৰদেশৰ লেপাৰেদা জিলাত চিনাক্ত হোৱা পখিলাৰ নতুন প্ৰজাতি এটাক শিল্পী জুবিন গাৰ্গৰ প্ৰতি শ্ৰদ্ধা জনাই **ইউথালিয়া জুবিনগাৰ্গী** নামেৰে নামকৰণ কৰা হৈছে। লগতে পখিলাৰ এই প্ৰজাতিবিধক স্থানীয়ভাৱে **বাছাৰ ডিউক** নামকৰণ কৰা হৈছে। ৰোচন উপাধ্যায় আৰু কালেশ সদাশিৱনে এই পখিলাবিধৰ আৱিষ্কাৰ কৰিছে। ৰাজ্যখনৰ বাটাৰলুগাই মেন অৱ অৰুণাচল হিচাপে খ্যাত গৱেষক ৰোচন উপাধ্যায় আৰু ট্ৰাভাংকৰ নেচাৰেল হিষ্ট্ৰী ছ'চাইটিৰ কালেশ সদাশিৱনে ২০২৫ চনত কৰা ক্ষেত্ৰ জৰীপৰ সময়ত এই পখিলাবিধৰ চাৰিত্ৰিক বৈশিষ্ট্য অধ্যয়ন কৰি ইয়াক এটা নতুন পখিলা প্ৰজাতি হিচাপে আৱিষ্কাৰ কৰে।

০০০০০০০

পশ্চিম এছিয়াৰ পৰিৱৰ্তিত পৰিস্থিতিৰ মাজত দেশৰ অৰ্থনৈতিক আৰু বাণিজ্যিক স্থিৰতা বজাই ৰখা, শক্তি সুৰক্ষা সুনিশ্চিত কৰা, নাগৰিকৰ প্ৰয়োজন ৰক্ষা কৰা তথা উদ্যোগ আৰু যোগান শৃংখলা শক্তিশালী কৰি ৰখা বিষয়ত চৰকাৰে বিশেষ অগ্ৰাধিকাৰ দিছে। পশ্চিম এছিয়াৰ সাম্প্ৰতিক যুদ্ধ পৰিস্থিতিৰ ফলত দেশত সম্ভাৱ্য প্ৰভাৱ তথা ইয়াৰ পৰিপ্ৰেক্ষিতত ৰাজ্যসমূহৰ অনাগত দিনৰ প্ৰস্তুতি আৰু পৰিকল্পনা সন্দৰ্ভত ৰাজ্য আৰু কেন্দ্ৰীয়শাসিত অঞ্চলসমূহৰ মুখ্যমন্ত্ৰী আৰু উপ-ৰাজ্যপালৰ সৈতে ভাৰ্চুৱেল ব্যৱস্থাবে হোৱা এখন বৈঠকত কালি প্ৰধানমন্ত্ৰী নৰেন্দ্ৰ মোদীয়ে এই কথা উল্লেখ কৰে। বৈঠকত প্ৰধানমন্ত্ৰীয়ে পূৰ্বৰ পৰা পৰিকল্পনা প্ৰস্তুত আৰু সতৰ্কতাৰ লগতে কেন্দ্ৰ আৰু ৰাজ্যসমূহৰ মাজত নিৰন্তৰ সহযোগিতা ৰক্ষা কৰাৰ ওপৰত গুৰুত্ব আৰোপ কৰে। তেওঁ টীম ইণ্ডিয়া হিচাপে সহযোগিতাবে সকলোকে কাম কৰিবলৈ আহ্বান জনায়।

শ্ৰীমোদীয়ে ৰাজ্যসমূহক যোগান শৃংখলা নিয়াৰিকৈ চলি থকাটো সুনিশ্চিত কৰিবলৈ আহ্বান জনায়। তেওঁ লগতে ৰাজ্য আৰু জিলা পৰ্যায়ত নিয়ন্ত্ৰণ কক্ষ সক্ৰিয় কৰি তোলাৰ প্ৰয়োজনীয়তাত গুৰুত্ব আৰোপ কৰে। অৱশ্যে নিৰ্বাচন হ'বলগীয়া পাঁচখন ৰাজ্যৰ মুখ্যমন্ত্ৰীসকলে নিৰ্বাচনী অধিসূচনা জাৰি হৈ থকাৰ বাবে প্ৰধানমন্ত্ৰীৰ সৈতে বৈঠকত অংশ লোৱা নাছিল।

০০০০০০০০০

আকাশবাণী গুৱাহাটীৰ আঞ্চলিক বাতৰি বিভাগে প্ৰচাৰ কৰি থকা **অসম বিধানসভা নিৰ্বাচন-২০২৬** শীৰ্ষক দৃষ্টিপাত অনুষ্ঠানত আজি নিশা ৮ বাজি ২ মিনিটত ৰাজ্যৰ মুখ্য নিৰ্বাচন বিষয়া অনুৰাগ গোৱেলৰ সৈতে হোৱা এটা সাক্ষাৎকাৰ প্ৰচাৰ কৰা হ'ব। অনুষ্ঠানৰ আঁত ধৰিব পৰিস্থিতি দিহিঙ্গীয়াই।

০০০০০০০

গুৱাহাটীত পুৱাৰ ভাগত অহা বৰষুণৰ ফলত মহানগৰীৰ বিভিন্ন স্থানত কৃত্ৰিম বানৰ সৃষ্টি হয়। অনিল নগৰ, নবীন নগৰ, হাতীগাঁও, ৰুক্মিণী গাঁও, সাতগাৰকে ধৰি বিভিন্ন ঠাইত হোৱা কৃত্ৰিম বানৰ ফলত

জনসাধাৰণৰ স্ৰাভাৱিক জীৱনযাত্ৰা ব্যাহত হয়। জনসাধাৰণৰ যাতায়তৰ ক্ষেত্ৰতো অসুবিধাৰ সন্মুখীন হোৱা পৰিলক্ষিত হয়।

০০০০০০০

প্ৰধানমন্ত্ৰী নৰেন্দ্ৰ মোদীয়ে কাইলৈ দিনৰ ১১ বজাত আকাশবাণীৰ মন কী বাত অনুষ্ঠানৰ জৰিয়তে দেশ-বিদেশৰ জনসাধাৰণৰ আগত নিজৰ মনৰ ভাৱ ব্যক্ত কৰিব। এয়া হ'ব অনুষ্ঠানটোৰ ১৩২ সংখ্যক খণ্ড। এই অনুষ্ঠান আকাশবাণী আৰু দূৰদৰ্শনৰ আটাইবোৰ নেটৱৰ্কৰ উপৰি আকাশবাণীৰ ৱেবছাইট airnews আৰু newsonair মোবাইল এপৰ জৰিয়তে শুনিবলৈ পোৱা যাব। প্ৰধানমন্ত্ৰীৰ কাৰ্যালয়, তথ্য আৰু সম্প্ৰচাৰ মন্ত্ৰালয়, আকাশবাণী আৰু দূৰদৰ্শনৰ ইউটিউবৰ চেনেল যোগেও এই অনুষ্ঠান প্ৰচাৰ কৰা হ'ব। আকাশবাণীয়ে অনুষ্ঠানটো প্ৰচাৰ হোৱাৰ ঠিক পাছতেই ইয়াৰ আঞ্চলিক ভাষান্তৰ প্ৰচাৰ কৰিব।

০০০০০০০০০

আই পি এল ক্ৰিকেট প্ৰতিযোগিতাৰ ১৯ সংখ্যক সংস্কৰণ আজি সন্ধিয়া বেংগালুৰুত আৰম্ভ হ'ব। প্ৰতিযোগিতাৰ উদ্বোধনী খেলত আজি চেন্নাইৰ এম চিন্‌স্বামী ষ্টেডিয়ামত যোৱাবাৰৰ বিজয়ী ৰয়েল চেলেঞ্জাৰ্ছ বেংগালুৰু, ছানৰাইজাৰ্ছ হায়দৰাবাদৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব। দুমাহজোৰা এই প্ৰতিযোগিতাখন অহা ৩১ মে'ত সমাপ্ত হ'ব।

ৰয়েল চেলেঞ্জাৰ্ছ বেংগালুৰুৱে দলৰ নতুন অধিনায়ক ৰজত পাটিদাৰৰ নেতৃত্বত অভিযান আৰম্ভ কৰিব। ইপিনে অষ্ট্ৰেলিয়াৰ পেচাৰ পেট কামিন্স আঘাতৰ বাবে খেলৰ পৰা আঁতৰি থকাত ছানৰাইজাৰ্ছ হায়দৰাবাদক ঈশাণ কিষাণে নেতৃত্ব দিব।

০০০০০০০